

L-Għanja tal-Mewg

Nofrogh u nogħla
mal-blat nitbewwes
f'waqtiet ta' hena
taħt dawl ix-xemx,
u qalb il-ħofor
gol-art inkewwes
bil-fidda tilgħab,
gmiel bħalu m'hemmx.

Jien ngħid għalija
l-oħla għaxxa tiegħi
meta jitbandlu
helwin u sbieħ
dgħajjes bil-qtajja'
imħaddna miegħi
bil-qluġħ miftuħa
mexjin mar-riħ.

Daqqiet xi għanja
nismagħha ġejja
maż-żiffa bierda,
ma nafx imnejn,
għanja ta' mħabba
li tibq' għaddejja,
għanja mbikkija
li ddub fix-xejn.

Min jaf f'dik l-għanja
ta' qalb maqsuma,
li smajt titniegħed
ma' għjeb in-nhar,
kemm biki tiġbor
ta' ħajja nxuma,
xewqat li ġgarrfu,
holm l'issa tar.

Hekk din il-ħajja :
ftit dawl ta' mħabba,
seħer li jhenni,
ħlewwa tgħaxxik;
dlonk taqa' d-dalma
tal-hemm li jxabba':
hemm, għawg u niket
merfugħa għalik.

Ħajti bħal ħajtek
tidħak sabiħa
taħt qamar mimli
f'sema tan-nir;
mhux hekk għal dejjem
f'nagħsa xaħxieħa
bla qilla ħajti
ngħaddi ħarir.

Nisma' r-riħ jobrom,
jaħtafni miegħu,
b'saħħa jimlieni,
nogħla tgħidx kemm,
bħal tfajjel ckejken
merfugħ fi driegħu,
jimxi u jsuqni
'l hinn 'l hawn u 'l hemm.

Tgħidlix, ja bniedem,
qalbi ħażina
meta tarani
nilgħab big-ġfien;
Tgħidlix imgħaddab :
"Mur u ħallina !"
Tixtieqni nieqaf ?
Kif nista' jien ?

Ir-riħ isuqni
b'qawwa moħbija :
hu li jdeffisni
f'taqbidiet qliel ;
tgħib minn ġo ruħi
tas-sliem id-dija,
tmut minn fuq wiċċi
d-daħka ta' gmiel.

Jien ma rridx ħsara;
inħobb nitbewwes
mal-blat u nofrogh
taħt dawl ix-xemx,
u qalb il-ħofor
gol-art inkewwes
bil-fidda tilgħab,
gmiel bħalu m'hemmx.

GUZE CHTCUTI